



## Ittra Pastorali

tal-E.T. Mons. Mario Grech  
Isqof ta' Ghawdex

**fl-okkazjoni tas-Solennità ta' Marija Mtellgħa s-Sema  
2017**

---

### **BIEX TWARRAD IT-TAMA**

#### **Tama u qtigh il-qalb**

Hemm persuni li jsaħhruk kemm għandhom hila jittamaw – fihom għandhom passjoni biex jagħmlu dak kollu li jidher impossibbli.<sup>1</sup> Huma nies li qatt ma jaqtgħu jieshom minn xejn, minkejja l-mewg għoli li jkun dejjem geġ għal wiċċhom. Huma nies li kapaċi jibqgħu jaqdfu kontra l-kurrent. Huma nies li jittamaw kontra kull tama. It-tama hija l-mutur ta' hajjithom. Jien konvint li fis-satra ta' ċerti djar, fis-swali tal-isptar, fiċ-ċelel tal-habs, fiċ-ċentri ta' riabilitazzjoni, fil-kuritur ta' Dar Arka u d-Dar tal-Providenza hemm esperjenzi ta' persuni li l-ossigħnu ta' hajjithom huwa t-tama. Hafna drabi dawn l-esperjenzi huma mistura għalina, imma żgur li jnisslu tbissima fuq fomm Alla li qatt ma huwa indifferenti quddiem dawn is-sitwazzjonijiet tqal.

Nies bħal dawn jagħmlulna hafna kuragg; imma mhux kulhadd huwa qawwi. Naf b'dawk li qatgħu qalbhom quddiem l-isfidi tal-hajja personali, familjari u soċjali. Naf b'dawk li tilfu kull tama fihom infushom u f'dawk ta' madwarhom. Ghax intfielhom il-mutur tal-hajja, hajjithom saret tqila, miżgħuda bl-inċertezzi, dwejjaq, biżgħat u għeja. Illum il-bniedem flok ma jibza' mill-mewt, sar jibza' jgħix;<sup>2</sup> tant li kultant jagħli għax jisbah jum għdid! Billi kulma jmur it-tama qed issir virtù skarsa hafna, hemm min madwaru jara biss dlam u jahseb li kollox mar il-baħar!

Dan li qed ngħid għal kull wiehed u waħda minna, jgħodd ukoll għalina bħala nazzjon. Il-għid tkattar u f'ċerti każi tkattar sew. Komplew jinfirxu s-servizzi soċjali b'risq il-persuni vulnerabbli. Imma l-faqar żdied ukoll u l-fqir faċli jaqta' qalbu. Mhux qed nirreferi biss għall-faqar materjali, imma sar għandna faqar affettiv, intellettuali, emozzjonali u ta' valuri. Żmienna hu mmarkat b'għadd ta' krizijiet personali, familjari, ekonomiċi u istituzzjonali. Dawn il-qagħdijiet imwiegħra għabu magħhom tbatija, dipressjoni, pessimizmu u sfiduċja fil-futur. Fil-fatt, illum issib min jibza' jidhol għall-impenn taż-żwieg u jiffirma familja. L-inċertezza u nuqqas ta' stabbiltà fid-dinja tax-xogħol qed jolqtu ħazin liż-żgħażaġ tagħna għax imewtu fihom ir-rieda li jieħdu impenji fit-tul. Donnu nħolqot kultura ta' suspett f'kollox u f'kulhadd, li kapaċi tagħmel ħsara lill-istituzzjonijiet tad-demokrazija u lill-istess ekonomija. Pajjiżna għandu bżonn urgenti tat-tama.

---

<sup>1</sup> Soren Kiekegaard.

<sup>2</sup> Marc Augé, *Le nuove paure. Che cosa temiamo oggi*, Torino 2013, 9.

## Nuqqas ta' tama fil-ħajja tagħna l-Insara

L-aġġar diżgrazzja li tista' tigrilna hija meta naqtagħu qalbna minn Alla. Mhux daqshekk diffiċli li nsibu ruhna fil-lejl mudlam tal-fidi u nissuspettaw li Alla jkun insiena u telaqna, l-aktar meta nkunu taħt id-deffa. Xi drabi negħjew nistennew intervent mis-Sema. Barra minn hekk, jista' jigrilna li nitilfu tamitna f'Alla għax nibzġhu li quddiem id-dgħufija tagħna hu ser jagħtina dahru. Naf b'individwi li meta ġew wiċċ imb wiċċ mad-dnub tagħhom, ingibdu lura minn Alla għax hasbu li sejjer jistmerrhom! Hemm oħrajn li jaħsbu li għandhom jagħlqu l-ktieb ma' Alla għax jinsabu f'qagħda li mhix konformi mal-liġi morali, imma minħabba ċ-ċirkustanzi ma jistgħux joħorġu minnha. X'ma tninx fina l-fiduċja f'Gesù jekk għadna naħsbu li huwa aħrax u li jaħsad fejn ma żerax u jiġbor fejn ma xerridx (ara Mt 25:26)?

Anki fi hdan il-komunità Nisranija jaf ikun hemm min jaqta' qalbu. Hawn min huwa deluż għax ma rax jitwettqu l-ħafna tamiet li sittin sena ilu kien qanqal fil-Knisja l-Konċilju Vatikan II. Taqta' qalbek meta tara rezistenzi biex isehħu ċerti riformi f'diversi aspetti tal-ħajja tal-Knisja. Imbagħad hawn min jitfixkel quddiem ċertu aġġornament li qed tagħmel il-Knisja fl-approwċ pastorali tagħha. B'xorti ħażina, jeżistu l-profeti tal-qerda, li fil-ħeġġa reliġjuża li għandhom aktar ħsiebhom biex jinnutaw it-tebġha milli l-ħafna tajjeb li hemm fil-bniedem; aktar jeħlu fl-iżball milli japprezzaw l-isforzi, anki zġhar imma sinċiera, li persuna tipprowva tagħmel biex tqum fuq saqajha; aktar jimpurtahom li jiddefendu l-ittra tal-liġi milli lill-bniedem. Biex iħarsu s-Sibt, huma jittraskuraw il-bniedem; biex jiżguraw il-perfezzjoni, jeskludu dak kollu li huwa imperfett; biex jafferaw il-ġustizzja ta' Alla, jikkontrollaw il-ħniena tiegħu. Atteġġjamenti ta' din ix-xorta jxejnu kull tama fil-bnedmin u jagħmlu mill-Knisja dak li mhijiex, li qatt ma għandha tkun. Fuq l-eżempju ta' Kristu, li "qasba mgelġla ma jiksirhiex u musbieħ inemnem ma jitfihx, sa ma jkun gab ir-rebħa tal-ġustizzja u f'ismu jittamaw il-ġnus" (Mt 12:20-21), il-Knisja hija u teżisti biex toffri tama vera lill-umanità.

## It-tama dritt ta' kulħadd

Huwa minnu li min jittama jmut bil-piena, jew l-akbar ħsara li tista' tigrilna hija meta nitilfu kull tama? Il-virtujiet tal-fidi u tal-imħabba huma meħtieġa, imma t-tama hija kollox. Il-poeta Charles Péguy ixebbah dawn it-tliet virtujiet ma' tlett ibniet aħwa.<sup>3</sup> It-tlieta dejjem joħorġu flimkien u jimxu id f'id: iż-żewġ aħwa adulti (il-fidi u l-imħabba) iżommu minn idejha lil oħthom iż-żgħira (it-tama). Skont dan il-poeta Franciż, mhux il-kbar imexxu liċ-ċkejnkna, imma ċ-ċkejnkna tiġbed lil hutha l-kbar warajha. Jekk tieqaf hi (it-tama), jieqfu t-tnejn l-oħra – jekk tispicċa hi, jispiċċa kollox! Għalhekk ma għandna nħallu lil hadd jisirqilna dan id-dritt għat-tama. Huwa impossibbli li wiehed jgħix mingħajr tama.<sup>4</sup> Imma fil-ħajja hemm ħafna tamiet zġhar u kbar, u għalhekk il-mistoqsija l-kbira hija liema hija t-tama li ma tqarraqx.

Il-kisbiet li għamli t-teknoloġija, ix-xjenzi, l-ekonomija u l-politika huma bla tarf u għandna għalfejn inkunu grati għat-tamiet li jixegħlu fil-qlub ta' ħafna. Ħasra li mhux kulħadd jista' jgawdi mill-kisbiet li l-bniedem jagħmel bis-saħħa ta' dawn l-għodod, għax saħansitra hemm min jiġi sfruttat biex iduq il-frott tagħhom, bħal fil-kamp tas-saħħa jew meta jiġi bżonn ta' servizzi professjonali! Imma daqskemm dawn l-għodod jistgħu jgħinu biex ħafna tamiet jitwettqu, daqstant ieħor din "it-tama soċjali" taf tkun fattur ta' delużjonijiet kbar! Anki meta dawn l-għodod huma

<sup>3</sup> Charles Péguy, *Il portico del mistero della seconda virtù, f'I misteri*, Milan 1984.

<sup>4</sup> Fjodor Dostoevskij.

mhaddma bil-qies u b'responsabbiltà, xorta waħda ma jissodisfawniex għalkollox. Spiss jigr li meta l-hajja tidhkilna, minkejja li nkunu komdi materjalment, xorta tkun tonqosna xi haġa! Fil-fatt, but imħaxxen mhux bilfors ifisser li l-qalb hija mimlija. Għalhekk, nistaqsi liema hi dik it-tama li tista' toffri serħan il-moħh u l-qalb?

### **It-tama tagħna f'Alla**

Kif jistqarr Santu Wistin, il-qalb tal-bniedem tistrieħ biss f'Alla. Alla huwa s-sies ta' kull tama.<sup>5</sup> Dan ma jfissirx li l-bniedem jittama li jikseb “xi haġa” mingħand Alla, imma jittama li Alla jkun qribu u miegħu. “Hafna jittamaw li jiksbu xi haġa mingħand Alla, imma ma jixtixqix lilu. Int ixxennaq biss għal Alla”.<sup>6</sup> It-twegiba ta' Alla għax-xewqa tiegħek hija l-persuna ta' Ġesù Kristu.

Huwa għalhekk li Missierna San Pawl jikteb: “Ġesù Kristu huwa t-tama tagħna” (1 Tim 1:1). Fil-Vangeli niltaqgħu ma' diversi grajjiet fejn naraw lil Ġesù jakkumpanja u jagħmel il-qalb lil dawki li kienu tilfu t-tama, kemm f'kundest soċjali u kemm spiritwali. Meta darba lemaħ raġel aghma minn twelidu, id-dixxipli staqsewh: “Dan tiewled aghma għax dineb hu stess jew għax dinbu l-ġenituri tiegħu?” (Ġw 9:1-2). Għall-kuntrarju tad-dixxipli, Ġesù ma jittfixkilx fid-dnub, ma jintilifx f'diskussjoni dwar ir-responsabbiltà morali; minflok, jipprova jqabbad il-fjamma mitfija tat-tama f'dak ir-raġel billi japprezza l-potenzjal qawwi tiegħu u ta' dawki kollha dghajfin bħalu; fil-fatt, Ġesù wieġeb hekk: “Għalu hekk mhux għax dineb hu jew il-ġenituri tiegħu, imma biex l-għemil ta' Alla jidher fih” (ibid.). Filwaqt li dawki ta' ma' djul Ġesù waqfu fuq il-ħtija morali, Ġesù gietu ħniena minnu għax kien bla ebda tama; dak li s-soċjetà ċivili u l-komunità reliġjuża kienu jqisu bħala skart, f'għajnejn Kristu kien opportunità biex Alla jikkomunika lilu nnifsu; dak li fil-gudizzju tal-bniedem kien manifestazzjoni tad-“dnub”, għal Kristu sar manifestazzjoni tal-grazzja ta' Alla.

Imma l-aqwa mument fil-hajja ta' Ġesù li jimliena b'tama soda huwa l-grajja tal-mewt u l-qawmien tiegħu. Fit-Tridu tal-Għid ta' Kristu “warrdet it-tama”.<sup>7</sup> It-twemmin tagħna huwa mixja ta' fidi li titlaq minn fatt li seħħ fl-istorja: Ġesù miet għal dnubietna, ġie midfun, u fit-tielet jum qam u deher lil Pietru u lit-Tnax (ara 1 Kor 15:3-5). “Mela Ġesù huwa ħaj!”<sup>8</sup> Dan huwa s-sigriet tat-tama tan-Nisrani.<sup>9</sup> It-tama Nisranija hija tama fil-qawmien. Dawn iż-żewġ termini huma tant marbuta ma' xulxin li ma jeżistux mifruda minn xulxin. M'hemmx tama jekk ma hemmx qawmien, u l-qawmien ngħixuh fit-tama.<sup>10</sup> Kieku Kristu ma qamx, kieku t-tama tagħna hija fiergħa.

Fid-dawl tal-qawmien mill-mewt, anki l-Imsallab huwa għelm ta' tama. Kif ikompli jgħallimna l-Papa Franġisku, Ġesù Kurċifiss huwa għajn ta' tama li warrdet sewwasew bil-qawma tal-imħabba: għax l-imħabba li “kollox tittama, kollox tissaporti” (1 Kor 13:7), l-imħabba li hi l-hajja ta' Alla, ġeddet dak kollu li messet miegħu. Hekk, fl-Għid, Ġesù bidel id-dnub tagħna f'maħfra, il-mewt tagħna f'qawmien, il-biża' tagħna f'fiduċja. Huwa għalhekk li fuq is-salib twieldet u dejjem

<sup>5</sup> Benedittu XVI, Ittra enċiklika *Spe Salvi*, 1.

<sup>6</sup> Santu Wistin, *Enarrationes in Psalmos*, 39, 7-8.

<sup>7</sup> Franġisku, “Kristu Rxoxt it-tama tagħna”, Udjenza Ġenerali, 19 ta' April 2017.

<sup>8</sup> Ibid.

<sup>9</sup> Dietrich Bonhoeffer, *Resistenza e resa*, 1988, 451.

<sup>10</sup> Gabriel Marcel, *Dialogo sulla speranza*.

titwieled mill-ġdid it-tama tagħna; għalhekk li ma' Ġesù kull dalma tagħna tista' tigi mibdula f'dawl, kull telfa f'rebħa, kull qtigh il-qalb f'tama.<sup>11</sup>

Meta wiehed jittama, ikun qed jistenna li titfaċċa xi haġa li mhix fil-prezent. It-tama tagħna f'Alla mhix l-istess, għax Alla diġà qieghed wara l-bieb tagħna: “Ara, jien qieghed inhabbat; jekk xi hadd jismagħni u jiftaħli, jien nidhol għandu” (Apok 3:20). Il-habbata f'idejha, imma ma jstax jidhol jekk ma nifthulux. Billi ahna nitnikkru fil-hwejjeġ ta' Alla, it-tama tagħna hija li Alla jibqa' jittama li nifthulu biex jidhol. Alla jibqa' jistenniena anki meta nittraduh. Kieku mhux għax il-bniedem huwa hieles fil-konfront ta' Alla, kieku xi bżonn għandu Alla li jittama? Alla jibqa' jittama għax jafna tajjeb – jaf li ahna dgħajfin u faċli nagħmlu għażliet hżiena. Hu għalhekk li, filwaqt li hu ma jehdiex jibqa' barra “wara l-bieb”, ikun ġeneruż magħna u jagħtina d-don tat-tama.

Għalhekk huwa skandlu meta ahna l-Insara naraw kollox minn nuċċali iswed. Inhoss li tghodd ukoll għalina llum iċ-ċanfira li jagħmel wiehed mill-Missirijiet tal-Knisja: “Insara, fejn hi t-tama tagħkom?”.<sup>12</sup> U fi kliem San Ġwann Krizostmu, “mhux id-dnub iwassalna għat-telfien, imma n-nuqqas ta' tama”.<sup>13</sup> Ma hemm ebda ċirkustanza, negattiva kemm hija negattiva, li għandha żżommna lura, għax kif qal ftit jiem ilu l-Papa Franġisku, “l-Insara mhumiex nies tad-dlam imma jgħixu fid-dawl; ma jcedux għal-lejl imma jittamaw fiż-żerniq; mhumiex mirbuħa mill-mewt, imma jixxennqu għall-qawmien; mhumiex mgħawġin taht it-toqol tal-hażin, għax dejjem jafdaw fil-possibbiltà bla għadd tat-tajjeb. Din hija t-tama Nisranija”.<sup>14</sup>

Għalhekk irrid nagħmlilkom kuraġġ. Ikunu kemm ikunu kbar id-diffikultajiet li niltaqgħu magħhom, inkluz ukoll il-qasam spiritwali, ladarba Alla qed joffri li jkun sieheb tagħna fil-mixi tagħna, qatt ma għandna nċedu l-armi. “L-etika tal-biza”<sup>15</sup> tara biss il-kriżijiet, imma l-“l-etika tat-tama”<sup>16</sup> tfittex il-possibbiltajiet mohbija fil-kriżijiet. Niftakru li fejn hemm il-periklu, jaf jikber ukoll dak li jista' jehlisna;<sup>17</sup> taf tkun fil-qalba tax-xitwa u tintebaħ li fik diġà jgħammar is-sajf.<sup>18</sup>

## Id-dixxerniment

Meta wiehed jittama, ma jfissirx li dan joqgħod jistenna l-bajtra taqa' f'halqu! It-tama hija frott ta' dixxerniment għaqli li wiehed jagħmel biex isib triqtu. Bil-kelma “kriżi” ma nifhmux biss xi haġa li rridu negħlbuha; din il-kelma tfisser ukoll tinvestiga, tgħarbel u tiġġudika. Għalhekk, meta wiehed, fi żmien ta' kriżi, jibqa' jittama, dan ifisser li wiehed jgħarbel l-essenzjal u jibni fuqu.<sup>19</sup>

Id-dixxerniment, li huwa eżerċizzju li jieħu ż-żmien, huwa meħtieġ, għax ir-realtà mhix dejjem dik li tidher mal-ewwel daqqa t'għajna. Il-bniedem huwa xi haġa aktar minn dak li nosservaw bis-sensi tagħna. Barra l-bniedem li jidher, hemm il-bniedem interjuri li kapaċi jkollu ġawhar prezzjuż mistur. Il-bniedem li jittama kapaċi johroġ

<sup>11</sup> Franġisku, “It-tamiet tad-dinja u t-tama tas-Salib”, Udjenza generali, 12 ta' April 2017.

<sup>12</sup> Illarju ta' Poitiers, *Commento ai Salmi*, 118, 15,7.

<sup>13</sup> Ara Jürgen Moltmann, *Theology of hope*, 1967, 29.

<sup>14</sup> Franġisku, “Il-magħmudija bieb tat-tama”, Udjenza generali, 2 ta' Awwissu 2017.

<sup>15</sup> Hans Jonas.

<sup>16</sup> Moltmann, *Ethics of hope*, 2012.

<sup>17</sup> Friedrich Hölderlin, “But where there is danger, a rescuing element grows as well”, f'*Patmos*.

<sup>18</sup> Albert Camus, “Ho compreso, infine, che nel bel mezzo dell'inverno, ho scoperto che vi era in me un'invincibile estate”, f'*Invincibile estate*.

<sup>19</sup> Franġisku, *Diskors fl-okkażjoni tas-sittin anniversarju mill-iffirmar tat-Trattati tal-Ewropa*, 24 ta' Marzu 2017.

fid-deher dan it-teżor; imma biex jirnexxielu, irid jimpenja ruhu. Għalhekk Santu Wistin jgħid li t-tama għandha żewġt ibniet helwin: ir-rabja u l-kuraġġ; ir-rabja lejn l-affarijiet kif inhuma u l-kuraġġ biex l-affarijiet jinbidlu. Dawn iż-żewġ emozzjonijiet isuquna biex nagħmlu d-dixxerniment li “għandu jgħinna nsibu t-toroq miftuħa quddiemna biex nagħtu twegiba lil Alla u nikbru permezz tal-limiti tagħna. Meta nemmnu li kollox hu abjad jew iswed, xi drabi nkunu nagħlqu t-triq għall-grazzja li minnha l-bniedem irid jgħaddi biex jikber, u naqtagħu qalb dawk li jridu jagħmlu mixjiet ta’ qdusija li jagħtu gloriya lil Alla. Niftakru li pass ċkejken, qalb il-limitazzjonijiet kbar umani, jista’ jkun mogħgub iżjed quddiem Alla minn hajja – li minn barra tidher tajba – ta’ min jgħaddi hajtu bla qatt iħabbat wiċċu ma’ diffikultajiet importanti”.<sup>20</sup>

## Tamiet qarrieqa

Għall-komunità Nisranija, id-don tat-tama huwa responsabbiltà, fis-sens li huwa dmir tagħna li ngħinu biex fis-soċjetà jinfethu orizzonti u proġetti ta’ tama għall-oħrajn. Għalkemm it-tama Nisranja ma sserrax fuq xi sistema ta’ hsieb jew ideoloġija imma fuq Alla, xorta hija tama umana. Għalhekk għandna nippruvaw nintegraw l-aspett teologali tat-tama ma’ dak tat-tama soċjali.<sup>21</sup> Imma biex nissodisfaw ix-xewqat tal-bniedem, ma għandniex noffru tamiet bi prezz irħis. Dan huwa l-każ meta noffru droga għar-rikreazzjoni jew dik legalizzata. Lill-bniedem ma nissodisfawhx billi nagħtuh dak li jitlob, imma billi nipprovdulu dak li jixraq. Huwa tajjeb li wiehed jagħti tama lill-immigranti billi jipprovdilhom xogħol, imma li dawn jaħdmu f’kundizzjonijiet ħżiena u jirċievu paga inqas minn dik li jisthoqqilhom, dan huwa għamla ġdida ta’ jasar.

Għalhekk, kulhadd skont il-kompetenza tiegħu, huwa msejjah jgħin biex in-nazzjon jiddixxerni t-toroq tat-tama. Inhoss li huwa ta’ min jixtarr id-diskors li f’it xhur ilu l-Papa Franġisku għamel lill-mexxejja tal-pajjiżi membri tal-Unjoni Ewropea, fejn indika ċerti *toroq* li jistgħu jwasslu biex l-Ewropa terġa’ tkun “għajn ta’ tama”. Is-soċjetà terġa’ ssib it-tama: (1) meta l-bniedem ikun fiċ-ċentru u l-qalba tal-istituzzjonijiet tagħha; (2) meta tissaħħah is-solidarjetà li ggħib magħha l-għarfien li aħna lkoll parti minn ġisem wiehed u fl-istess hin kull ċittadin jissimpatizza mal-iehor u ma’ kollox; (3) meta ma tingħalqax fil-biża’ ta’ ċertezz foloz; (4) meta tinvesti fl-iżvilupp u fil-paċi; (5) meta tinfetaħ għaż-żgħażaġh, toffrilhom perspettivi serji ta’ edukazzjoni, possibbiltajiet ta’ inseriment fid-dinja tax-xogħol; (6) meta tinvesti fil-familja; (7) meta tirrispetta l-kuxjenza u l-ideali taċ-ċittadini tagħha; (8) meta tħares il-hajja fil-qdusija kollha tagħha<sup>22</sup> u tbarri l-abort u l-ewtanasja.

## L-Assunta: għelm ta’ tama

Ftit jiem oħra niċcelebraw is-Solennità ta’ Marija Mteggħa s-Sema, grajja importanti fin-narrattiva tat-tama Nisranija. Fil-fatt, l-Għid tal-Assunta jinftiehem biss fid-dawl tal-Għid il-Kbir ta’ Kristu. Bit-Tluġ tagħha fis-Sema, f’Marija jitwettaq b’mod shiħ il-Misteru tal-Għid ta’ Kristu.<sup>23</sup> Jekk l-Għid ta’ Kristu huwa l-pedament tat-tama Nisranija, l-Assunzjoni ta’ Marija hija l-konferma tad-destin pożittiv li hemm għalina u għall-istorja – hija konferma li l-imħabba ta’ Alla tirbaħ fuq dak kollu li hu ħazin u fuq il-mewt.

<sup>20</sup> Franġisku, *Eżortazzjoni appostolika Il-ferħ tal-imħabba*, 305.

<sup>21</sup> Bartolomeo Sorge, *Abitate dalla Parola tracciamo sentieri di speranza*.

<sup>22</sup> Franġisku, *Diskors fl-okkażjoni tas-sittin anniversarju mill-iffirmar tat-Trattati tal-Ewropa*, 24 ta’ Marzu 2017.

<sup>23</sup> Benedittu XVI, *Angelus fil-Festa tal-Assunta*, 15 ta’ Awwissu 2012.

Dik li ahna nsejhu “l-Kwindicina ta’ Santa Marija”, fil-Knisja Bizantina tissejjah “*ir-randan qasir tal-Vergni Mbierka*”.<sup>24</sup> Kif fir-Randan ahna nithejjew għall-Għid il-Kbir ta’ Kristu, hekk matul dawn l-erbatax-il ġurnata, bit-talb u l-penitenza, huma jistennew l-Għid ta’ Marija, il-“festa tal-festi” f’għieh Omm Alla u Ommna. Biex tidher aktar ir-rabta sinifikattiva bejn l-Għid ta’ Kristu u l-Għid tal-Knisja antiċipat fil-persuna ta’ Marija, kif il-Knisja għandha l-Velja tal-Għid, huma jiċcelebraw il-Velja tal-Assunta: kif fil-lejl mis-Sibt għal Hadd l-Għid il-Knisja ma torqodx biex tistenna lil Kristu jqum mill-mewt, hekk lejlet il-Festa ta’ Santa Marija l-komunità Nisranija bit-talb u l-kant tishar biex mas-sebħ tal-15 ta’ Awwissu hija timtela bit-tama li gġib magħha l-Assunta.

Għal kwazi għoxrin sena, il-Knisja f’Għawdex ilha tiċcelebra din il-Velja tal-Assunta quddiem is-Santwarju Nazzjonali tal-Madonna Ta’ Pinu. Hija xewqa tiegħi li din is-sahra Marjana tkompli tkun ċelebrazzjoni liturġika speċjali fil-kalendarju tal-ħajja tal-komunità Nisranija, li tghinna nzommu harsitna fuq l-Assunta, “sinjal jiddi ta’ tama u ta’ farag għall-poplu ta’ Alla fil-mixja tiegħu lejn is-Sema”.<sup>25</sup> Fil-ħajja hemm hin għal kollox, imma neħtiegu ċerti għazliet biex innaqqu l-ispiritwalità mondana li trawmet mas-snin. Għalhekk inħeggeġ lilkom il-familji, gruppi taż-żgħażaġh, komunitajiet parrokkjali, komunitajiet ta’ ħajja kkonsagrata u ħuti saċerdoti biex iżzommu l-appuntament annwali ta’ dan l-Għid tas-sajf.

Minn qalbi nerġa’ ntennilkom: Aghmlu l-qalb! “Bħalissa ħajjitna hija t-tama, ’il quddiem tkun fl-eternità”.<sup>26</sup> Daqskemm ahna “l-poplu tal-Għid u l-għanja tagħna hija l-Hallelujah”,<sup>27</sup> daqshekk ieħor ahna “l-poplu tal-Assunta u l-għanja tagħna hija l-Hallelujah”!

“Alla tat-tama jimliekom ilkoll bil-ferħ u s-sliem permezz tal-fidi tagħkom, sabiex it-tama tagħkom toktor bil-qawwa tal-Ispirtu s-Santu” (Rum 15:13).

Illum, 11 ta’ Awwissu 2017, Tifkira liturġika ta’ Santa Kjara ta’ Assisi.

✠ Mario Grech  
Isqof ta’ Għawdex

---

<sup>24</sup> E.M. Toniolo, *La veglia dell’Assunta con salmodia e tropari della liturgia Russa*, Roma 2001.

<sup>25</sup> Konċilju Vatikan II, Kostituzzjoni dommatika *Lumen Gentium*, 68.

<sup>26</sup> Santu Wistin, *Kumment għas-Salmi*, 103, 4,7.

<sup>27</sup> Kliem attribwit lil Santu Wistin; ara Gwanni Pawlu II, *Angelus*, Adelaide (l-Awstralja), 30 ta’ Novembru 1986.